

# LETIBUKWAKO



# Singeniso

Lenzaba yekuticambela. Yenteka esikolweni semabanga laphansi eLuvo KaMhlushwa. Ikhuluma ngemgczelwano wematubane. Ukhona umlingisi lomkhulu kanye nebalingisi labamsekako. Kusetjentiswe tiffombe kutsi tigcizelele loko lokucocwa kuyo . Tonkhe tiffombe letisetjentsiwe titsetfwe ku- inthanethi. Wemukelekile kutsi uyifundze lenzaba utitfolele matfupha letibukwako letentiwa ngumlingisi lomkhulu enkhundleni yetemdlalo


# Letibukwako

Bekubonakala ngemibalabala yetembatfo temdlalo letigcokwe bafundzi kutsi temdlalo tiyintsandvokati esikolweni sase Luvo. Bonkhe bafundzi bebagcokwe ngendlela lekhombisa kona kutsi bete kumncintiswano wemdlalo wematubane. Kuletembatfo tabo lebatigcokile kugcama umbala lomhlophe , lobovu, loluhlata kanye nalomnyama. Sikolo sabo semabanga laphansi futsi satiwa kakhulu ngemisebenti yaso lemihle yekufundzisa nekunakekela emakhono ebafundzi. Inkhundla yabo yakhiwe yaba semgangatfweni wesimanjemanje.



Kusukela egedeni wenyuke titepisi uphose emehlo kuwo onkhe emacela enkhundla kuhle futsi sekwaphucuka kwaba njengaletinye tinkhundla letisemadolobheni. Emabhasi nematekise lakaletse bafundzi anenzawo leyanele yekujika nekupaka kahle. Bonkhe labachamuke ngetifutsi nangetinyawo bavele bacondze ngco etindzaweni tabo labatinikwe baholi babo. Lizinga lemdlalo wematubane belibonakala kutsi litawuba ngenhla njengobe lesikolo besivakashelwe tikhulu

takaMasipala waseNkomazi kanye nebasakati bemsakato weNkomazi FM Ioniketwe tintsambo tekusakata bukhoma umncintiswano wabo wematubane .



Nalabendlula ngasemgwaceni walesigodzi selidolobhakati laKaMhlushwa bebaphonsa emehlo abo enkhundleni. Labanye bangene ngelekutsi batele kutoseka bantfwana babo kulomgcudzelwano. Phakatsi enkhundleni bekuticacele kutsi kunemacembu lamane lekatawugcudzelana. Nawuphonsa mehlo eMpumalanga bewubona licembu leMabhubesi lembetse umbala lobovu. NgaseNshonalanga khona licembu laBobhejane lembetse umbala lomhlophe. Ngase Nyakatfo kume licembu leTindlovu lembetse letiluhlata. Besekutsi eNingizimu khona kume licembu leTingongoni letimnyama ngenkhani.



Nakushaya insimbi yesiphohlongo, onkhe emacembu besekeme ngemumo. Nalindiwe Ntuli umsakati waseNkomazi FM besekeme ngetinyawo. Tashovana tingoma bajuluka baze baba manti nte! Yasakata kwevakala indlovukati yemsakato welikhetselo. Wabemukela bonkhe eLuvo nakuto tonkhe tinkhalo lapho kufinyelela khona umsakato weNkomazi FM.

“Halala! Halala! sisonkhe namuhla khona lapha ekhaya eLuvo. Sicelindlebe mlaleli kuphi nakuphi lapho ukhona. Siyobe sikwetfulela bukhoma umdlalo wematubane. Jabula natsi sijabule nawe nasindiza ngeligagazi lemoya. Sikuphatsele yonkhe imizuliswano yematubane khona lapha esikolweni semabanga laphansi KaMhlushwa! Tikhona tiphatsimandla letichase lomdlalo losihlanganisile. Ukhona Meya wetfu babe Mavuso lohamba nababe Sibiya lophetse temfundvo eHlanzeni kanye naBosomabhizinisi betfu . Bakhona bothishela singabala kushone lilanga. Nawe siyakwemukela. Tivele usekhaya! ”

Wadedela tingoma Malindi kwaze kwafika sikhatsi sekutsi emacembu atetfule ngalokusemtsetfweni. Watsatsa babili batsatfu emacenjini batetfula. Phakatsi kwabo bekakhona Madumane welicembu leMabhubesi kanye naLunga welicembu leTindlovu. Wacala Lunga Shongwe watetfula: “ Ngitsandza kubonga lelitfuba leninginike lona. Nginyanitsembisa kutsi licembu lami namuhla litawuncoba. Siceceshwe sacecesheka. Manje vele simuka nayo yonkhe imiklomo”, wase uyahleka umusa waMtimandze. Nabo bahleka naye. Khona lapho Malindi wandlulisela umbhobho kuMadumane.

Wabheka phansi nasemaceleni wase ubuka ngco kubalandzeli wakhuluma konkhe lokusenhlityweni yakhe: “ Lolusuku lwanamuhla luyoba yinchophamlandvo leyokhunjulwa titukwalwane netitukulwane. Tento tetfu tiyasilandzela. Asikaze sehlulwe. Kuwina sekwaba sengatini yetfu. Kute lotawuncoba lapho kunatsi khona. Bahlala bakhuluma kodvwa ekugcineni ngitsi lesiba bancobi”. Nakacedza kusho loko watsatsa umbhobho wawuphonsela kuMalindi.

Asho ngeliphimbo lakhe lweluju lwetinyosi umsakati wentsandvokati yesive: “ Mlaleli utivele, kuyosephuka tidzindzi khona lapha enkhundle yetfu yaseLuvo. Nalongayingeni ayoze ayingene. Sikhatsi manje sitsi kusele imizuzwana lengemashumi lamatsatfu kushaye yona insimbi yesiphohlongo. Kulesikhatsi samanje ngetfulela umculi wetfu lodvume kakhulu kulesifundza nasetifundzeni letingubomakhelwane betfu. Lona lengikhuluma ngaye ukhulele khona lapha ekhaya eNkomazi. Uneminyaka lengemashumi lamabili nesihlanu. Uneticu tebudokotela emkhakheni wemabhizinisi. Aphindze abe ngumnkantjubovu kutemculo.

Sikhuluma nje uphetse inkhaphane lenkhulu lekhicita baculi. Yena utfolakala ehhovisi lelikhulu laseNyuvesi yaseMpumalanga. Lona lengikhuluma ngaye nguLoMagugu Mnisi. Asimshayeleni tandla asasondzela embhobheni. Sihole mntfwanemntfwanami”.



Akekho lowabatjela kutsi basukume beme ngetinyawo. Bese kuyinjwayelo kutsi uyasukuma ume kahle nakuculwa liculo lesive. Watsi angawubamba umbhobho bacula kanye naye:



## Liculo leSive saseNingizimu Afrika

<b>Nkosi Sikelel' iAfrika Maluphakanyisw' uphondo lwayo, Yizwa imithandazo yethu, Nkosi sikelela, thina lusapho lwayo</b>	isiXhosa and isiZulu
<b>Morena boloka setjhaba sa heso, O fedise dintwa le matshwenyeho, O se boloke, O se boloke setjhaba sa heso, Setjhaba sa South Afrika - South Afrika.</b>	Sesotho
<b>Uit die blou van onse hemel, Uit die diepte van ons see, Oor ons ewige gebergtes, Waar die kranse antwoord gee,</b>	Afrikaans
<b>Sounds the call to come together, And united we shall stand, Let us live and strive for freedom, In South Africa our land.</b>	English

Yahlokoma kakhulu inkhundla ngalesikhatsi bacula umucu wekugcina ngelulwimi lwa George. Bewubona ngebuso lobukhombisa umdlandla, kutikhandla, inshisekelo nekutimisela kutsi matsambo ayahlangana. Ngaleso sikhatsi umbhelebhele nemibhelebelhela lesetandleni tabo beyinyakata kuwo onkhe magumbi. Nakehla esiteji LaMnisi kwakhala tandla netinkhwela letikhombisa injabulo lesetinhlityweni tabo

Tintsambo tase-ke tiphonswa enkhundleni lapho khona kunelitsimba lebaphatsi bemdlalo kanye nebaholi bemacembu. Kwabekwa emakonajaji emakoneni. Kwaphindze kwabekwa umsusi, umgcinisikhatsi, bancagi kanye nabonobhala bekushicilela phansi labatawudla umhlanganiso. Bakandabazabantu nabo bebangakatibeki phansi; bamatasatasa ngekutfwebula tifombe ngemakhamera nangabomakhalekhikhini. Baphindze babhalabhale labakubonako enkhundleni. Bayatitsandza tindzaba tebantfu futsi banelikhono lokufaka tinongo tekunandzisa. Kufanele phela

batipheke ngabhojwana ngobe phela tidzingeka onkhemalanga. Ngito phela letibabekela sinkhwa etafuleni. Babhala imihwebha yato legcwele tinkhulungwane temagama ngesikhashana. Nakungulaba beliphepha leTindzaba taseMpumalanga tindzaba tabo tigijima ngesivinini lesikhulu sembane.

Kusenjalo kumnandzi kunjeya enkhundleni yemdlalo, umnumzane Siwela Ionikwe tintsambo tekuyisusa uphakamise liduku leliso kutsi licembu ngalinye litfumele tingijimi letintsatfu emgceni. Nembala tafika tingijimi. BoMadumane naLunga nabo bamele macembu abo. Bafike bangena kahle emalayinini abo. Sebagcokele umzuliswano we- 100M . Bangene netintsanga tabo letingaphasi kweminyaka le-13.



Ngembikwekubasusa, Siwela wacela kwati kubo kutsi: “Ukhona yini lobhekene netingcinamba tebuhlungu emtimbeni. Ukhona yini lokanesifo senhlitiyo noma lakophako?”. Kwatfula kwatsi gudunya. Wase ubuka Madumane etinhlavini temehlo wambuta watsi utiva njani edvolweni lakhe njengobe beligigwe ngelibhandishi futsi kusolaka ngatsi usetinhlungwini. Phela njengobe bese ambitele eceleni , babukeli bebacabanga kutsi sewuyamkhipha ngobe umtsetfo awubavumeli labalimele kakhulu kutsi bachubeke. Kusenjalo kwasondzela umcecheshi waMadumane. Batsi nabakhulumisana naSiwela kwatfolakala kutsi bekatsintseke kancane edvolweni kodwa sewuyakhona kugijima kahle njengabo bonkhe.

“ Ngena elayinini lakho ubeke lidvolo netandla kulo. Lungela bese nawuva kuchuma sibhamu uhambe” Wabala watsi: “ kunye, kubili, kutsatfu, kune (1, 2, 3, 4). Sachuma sibhamu.

Kwababugigigi, nguloyo naloyo wagijimela kufa nekuphila. Nabafika entsanjini bancagwa lababambe inombolo ye-1 na-2. Kwatfolakala kutsi Madumane ubambe inombolo ye- 2 bese Lunga yena wabamba ye-1. Labanye bavele babona labete ngayo. Bona njengobe bawinile bahamba bayobhalisa emagama abo etafuleni labomabhalane.

Nanoma bekayibambile inombolo Madumane bekangakhombisi injabulo ebusweni bakhe. Phela yena ngekwendalo yakhe abekangavani nekwehlulwa. Kuyo yonkhe imizuliswano lake wayingenela emdlalweni wematubane bekaphuma phambili.

Nakesuka kuyobhalisa wahamba kancane acondze ecenjini lakhe leMabhubesi. Bamjabulela bamphosa etulu. Bamculela ingoma letsi: "Sibatjelile yemake kutsi ayeta eMabhubesi". Tinyembeti takhe tekushiywa nguLunga tagucuka taba yinjabulo ngobe lengoma bebatsi nabayicula imnikete emandla nelitsemba lekutsi emzuliswaneni lolandzelako utawenta ncono. Nemcecheshi wakhe wachubeka nekumnika dvolocina wekutsi utawudla umhlanganiso emzuliswaneni wema-200M lobewubekelwe kutsi ucale ngemuva kwemizuzu lenge-25 yelikhefu. Emavi emcecheshi ekutsi abambelele etifundzisweni takhe ahlala engcondvweni yakhe. Kwalungiswa kahle libhandishi lakhe; bamtjela kutsi akahambe ayokwenta letibukwako. Utsite nakacedza kutsambisa lulimi lwakhe. Waphakama umjeko waSiwela. Kwabonakala kutsi njengobe sewume watsi mpho! kumele atinikele khona.

Akaphotisanga maseko Siwela, wavele wenta umsebenti wakhe ngendlela lefanele.



“ Ngenelayinini lakho ubeke lidvolo netandla kulo. Lungela bese nawuva kuchuma sibhamu uhambe” Wabala watsi : “kunye, kubili, kutsatfu, kune (1, 2, 3, 4)”. Sachuma sibhamu. Kwababugigigi. Nguloyo naloyo wagijimela kufa nekuphila. Nabafika entsanjini bancagwa lababambe inombolo ye-1 na-2.

BoMadumane naLunga ngibo labaphume phambili ehlandleni lesibili kodvwa noma kunjalo besekunenkinga yekutsi babambe inombolo yekucala bobabili. Umtsetfo wona bewukubeke kwacaca kutsi kufanele kube khona lobambe inombolo ye-1 na-2, hhayi kutsi bobabili babambe yekucala. Ngako-ke baphoceleka kutsi babuyele enkhundleni bobabili khona phela kutolungiseka lenkinga. Nembala babuyela bobabili boMadumane naLunga. Ngaleso sikhatsi babuyela bobabili, Madumane abekhuluma ngenhlitiyo atsi : “Utangifundza angicondze namuhla Lunga; ngifuna kumshiya asale akhamisile”. Uzindla nje uhle umisa tindlebe takhe ngobe besekubonakala kutsi Siwela angayisusa noma ngabe kunini. Nabatsi imicabango ngalesinye sikhatsi iphumela ebaleni basho bacinisile ngobe ivele yachuma insimbi yebelungu khonakhona lapho. Kwaba bugigigi kuLunga wabatse uyamphutsata utsi yehheni! Madumane bewula ngcingci! kwatfolakala kutsi kucisha tibane ngobe kudzala wahamba. Sewuze wagaluja ngishonentsambo yekuwina. Kwavele kwaticacela kubomabhalane kutsi inombolo ye-1 yaMadumane. Lajabula kakhulu licembu leMabhubesi laze lambhabhatisa ngemanti labandzako.



Litsembe beselibuye lonkhe kuMadumane sekaphimisa ngemlomo wakhe kutsi kute longamshiya akabasabi bonkhe. Phela naye bekatsi angajabula kakhulu angene emoyeni lomenta kutsi angasalawuleki. Lokumnandzi ngaye ngulokutsi konkhe kujabula kwakhe bekuncike ekutseneni lincobe licembu lakhe. Emlandvweni wakhe wematubane sewube ngumphetsa emahlandla lasitfupha. Ngemnyaka we- 2018 wadla umhlanganiso enkhundleni yaseNaas; 2020 uwine

indondo yegolide eNkomatipoort; 2021 Wamuka nendondo yedayimane kumzuliswano we- 800M enkhundleni yase Malelane; 2022 watimukela nesiliva enkhundleni yaseMbuzini; 2023 uklonyeliswe indondo yegolide eDriekoppies; 2024 enkhundleni yaseMangweni utfole emasiliva lamabili.

Letindzaba letehla ngesiphunti tachubeka tasakatwa bukhoma emsakatwen weNkomazi FM. Tindlebe tatikhonisa ngetindzaba letimnandzi temusa waMshika Madumane. Nalongayingeni bekaze ayingene. Emakhaya, ematekisini nasemabhasini indlebe beyiniketwa kudla kwayo lokuphakelwa bukhoma ngumsakato weNkomazi FM.



Kusenjalo kuleso simo senjabulo kungene sikhangisi setimphahla temdlalo letifana ncamashi naleto letigcokwe ngu Madumane. Sitsi lesikhangisi: Yindali! Yindali! yetimphahla tematubane esitolo saka TEMU. Emateki nemakawosi R50, Sikibha nelibhuluko R100. Chofota ku- Google utsi TEMU. Bese utitapela yonkhe imitilizo yetfu. Sinawe sisonkhe . Siyakunakekelela futsi siyakukhatsalela. Walala wasala. Usalindzeni TEMU sitolo sakho lesiphuma phambili. Nasisho njalo lesikhangisi Madumane besekungatsi ulunywe tinyosi. Agoba gobeke umntfwanebantfu ngatsi mukhwa wabosidlani basemafilimini. "Yebo! yebo! yebo!. Libhuluko yebo. Sikibha yebo. Makawosi yebo. Mateki yebo."Tangena tishosholozana tingoma bajayiva ngatsi sewuphelile umdlalo kantsi batawutsi basengakanaki khona khona lapho kubitwe umzuliswano we- 800M.

Ngendlela besebababule ngayo ekhefina labo bewufisa ngatsi bangagijima bawine bonkhe. Manje umtsetfo wona bewungadli tinkhobe temuntfu. Bewutsi: "awungitjeli loko! uphule bani mine ngeke.Awungitjeli loko!".Kwavele kwacaca kutsi njengobe sebasemalayinini abo bayohamba ngalendla lebahambe ngayo emzuliswaneni lebengce kuwo.

Besetimati umelusi wato kutsi angaze antjikitise umbhelebhele wakhe kusho kutsi nakanjani setibuyela emahhashini. Yachuma kanye insimbi yebelungu bagijima bashiya tinyosi. Batsi nabacala kundlula likona lekucala nalesibili kwasala labasalako. Kwahamba labahambako. Nasebajika likona lesitsatfu yavele yaba ngunombolomsila inkhunzimalanga lenguDumidumi.

Phambi kwakhe emsileni bekunalesinye sidudla lesingumtukulu wagogo LaGumedze lesitsi nasigijima kudume sitaladi. Phela sona bese sijabuliswa kutsi basiphumutile kuba ngunambamsila. Bonkhe balandzeli baMadumane bamangala kakhulu nabambona asala emsileni. Labanye batsi bamphambanisele tinkhomishi bozakwabo.



Naye besekatibona kutsi kubasemsileni kumlingene. Tintfo tamoshakala kakhulu ngalesikhatsi umcemceshi wakhe atsi kuye khuphuka lapho chawelemachawe asikateli kutodlala lapha. Lenkhomishi sihamba nayo”. Licembu leMabhubesi lamhlabelela ingoma yakhe lekayitsandza kakhulu letsi : “ Asambe Lolo siyolalembhedeni”. Kwasuka loko,wakhwica imikhono yesikibha sakhe. Kwaba ngatsi sekuphume mandla emnkhantjeni wematsambo akhe. Imisipha yakhe yadedela ingati kutsi igobhote kahle emtimbeni. Ingcondvo yakhe yakhicita i-endofini khemikhali lesebenta njengemaphanado yacedza tinhlungu takhe. Kwakhiciteka ne- endokhabhonathi khemikhali yamsebentela kutsi sivinini sakhe sikhuphuke kakhulu. Baphela emandla belusito lokucala nabambona sekagijimisa kwesidudu saka BMW. Phela bese balindze kutsi nakatsi dzimu phansi bakhwele etukwakhe. Babetse utawuwa Madumane lutfu; kunaloko kubonakale sekadla emagaloni. Lesidudla lesijabulele kutsi sitishiyela yena sasala sikhamisile. Sitsite singabona kutsi sitawuba yinhlekisa yekuba ngunombolomsila sakhetsa kutsi sitidzimule phansi batosikhipha kusale bomakadzebona. Kwavele kwenteka njalo sawa sabhekisa buso nesisu etulu.



Bafa bonkhe balandzeli ngeluhleko nasebasitfwala ngencola yelusito lwekucala. Naso salala ngeluhleko nasehliswa ku – ambulesi. Wavele dokotela Mkwena wabona kutsi usemdlalweni watsi kubonesi “ Uyatentisa lo!Mkhipheleni ngaphandle ,”. Saphuma sesihamba kahle sidudla sesishaye nemnyekiso. Madumane ngaleso sikhatsi bekenta letibukwako enkhundleni. Sewuphakatsi kwalabasiphohlongo nalabatsafu. Embikwakhe kuna labatsafu. Lomunye walaba labatsafu labasembikwakhe nguLunga. Ubone ngenhloko nemisipha etinyaweni nasetandleni kutsi ulwela imphilo yakhe umntfwanebantfu. Nasekusele emakona lamabili kutsi bafike entsanjini, wehlelwa mandla lamakhulu Madumane wakhona kwengca lababili. Wagijima kakhulu Waze wahambisana na Lunga.



Kwaba ngugcudzegcudze manikiniki tindzala totimbili. Bonkhe babukeli basukuma bema ngetinyawo kwaduma inkhundla ngemaphimbo, tandla, tinkhwela nemavuvuzela. Ngaleso sikhatsi boMadumane naLunga besebakhapha litubane labo lonkhe emkhantjeni. Nasebajika likona lekugcina wagcashuka Madumane wagijima ngatsi ufake ligiya lesitfupha kute sidudu seBMW. Kwavele kwacaca kutsi inombolo yekucala iya kuye. Yakhala kanye kabili impempe yaSiwela bamncaga Madumane. Kwatsi ngemuva kwemizuzu lemitsatfu kwancagwa Lunga. Kwaba mnandzi kwaba njeya ecenjini leMabhubesi nasecenjini leTindlovu nababona imphumelele yabo.

Nasemzuliswaneni wekugcina kuphindze kwaba ngiso sona lesa, Madumane watentela lekadvume ngako emgudzelwaneni wematubane. Wajabulelwa tiphatsimandla takaMasipala, basakati beNkomazi FM, bosomabhizinisi, bothishela, bafundzi kanye nebatali. Kwaba mnandzi kwaba njeya, ngisho nalapho sekufike sikhatsi sekwabelisana imiklomelo emacenjini. Tingoma temsakato weNkomazi FM betenta kube mnandzi kakhulu. Tichilitane ngendlela yakhona. Kwaze kwaba nemnyakato webaphatsi bemdlalo enkhundleni. Khona lapho ubone kumiswa siteji



sakanokusho lesihlotjiswe ngemibala lemihle.

Tabhobha emsakatweni kwevakala Malindi atsi: “ Mlaleli lotsandzekako sesifikile ngasemaphetselweni emdlalo wetfu wematubane. Emacembu etfu lamane enyukela esiteji.

Kuyocala licembu leTingongoni kulandzele licembu laBobhejane. Bese kulandzela Tindlovu. Ekugcineni kungene licembu letihlabani tetfu letente letibukwako kulomgcudzelwano wematubane. Lokumnandzi ngebaphatsi betfu kutsi batawunika onkhe macembu tipho baphindze banike lakadle umhlanganiso imiklomelo. Licembu lelisenzaweni yesine litfolo lijezi kanye netitifiketi. Licembu lelisenzaweni yesitsatfu litfolo lijezi, titifiketi kanye nelibhokisi letinsita tekucala. Licembu lesibili liniketwa lijezi, titifiketi, libhokisi letinsita tekucala, indondo yesiliva kanye nemali lengange- R23 000. Bese kutsi licembu lelente letibukwako linikwe, lijezi, titifiketi, libhokisi letinsita tekucala, indondo yegolide, samba semali lesingange R50 000 kanye nenkhomishi lebhalwe kutsi: Bomphetsa labente letibukwako”.

Kutsite lapho khona tikhulu tishaye ludvwendvwe esiteji, Tingongoni tenyukela khona tabachawula taphindze tamukela tipho. Natehla esiteji tilandzelwe Bobhejane nabo bachawula tikhulu bamukela tipho. Tindlovu nato tanyukela esiteji tamukela tipho nemiklomela yato. Nasekungena licembu leMabhubesi kwahlokoma inkhundla yonkhe. Labanye bashaya tinkhwela, balilitela bashaya nemavuvuzela. Kwaba yinchophamlandvo emlandvweni wesikolo saseLuvo kutsi Madumane kube nguye yedvwa lakangehlulwa emgcudzelwaneni wematubane. Njengawo onkhe emacembu bafike bachawula tikhulu



bamukela lijezi, titifiketi , libhokisi letinsita tokucala, tindondo tegolide, inkhomishi kanye netinkhulungwane temarandi letingemashumi lasihlanu. Kwachuma ishampeni. Kwakhitsika imihlobiso yemibalabala lemihle esiteji. Tangena ngekuchilitana tingoma emsakatweni.



Waphakamisa inkhomishi yakhe Madumane wagijima nayo inkhundla yonkhe . Bayitsintsa ngetandla balandzeli bakhe. Labanye bayincabuza ”. Kwaba mmandzi kwaba njeya enkhundleni. Kwatsi ngemuva kwelihora bonkhe babona labete ngayo.

**M. NDINISA**

# Tibonwa endzabeni

Sibonwa	Tichazani letibonwa kulenzaba?
